

شہر میں پیٹرول پمپس کی بندش کے خلاف پولیس کی جانب سے عوام کے پر امن احتجاج پر فائرنگ کا سختی سے نوٹس لیا جائے، رابطہ کمیٹی پیٹرولیم مصنوعات کی قیمتیں پہلے ہی آسمان سے باتیں کر رہی ہیں اور پیٹرول پمپس کی بندش سے عوام کے صبر کا پیمانہ لبریز ہو گیا شہری اپنے روزمرہ معمولات زندگی نمٹانے سے قاصر رہے، بچوں، خواتین اور وضعیت العمر افراد تک کو مشکلات اور پریشانی کا سامنا کرنا پڑا پیٹرول پمپس کی بندش اور اس کی مصنوعات کی قیمتوں پر عوامی احتجاج کو نظر انداز کرنے کے بجائے پیٹرول پمپس ڈیلر ایسوسی ایشن سے با معنی مذاکرات کر کے عوام کو ریلیف فراہم کیا جائے

کراچی۔۔۔28، فروری 2011ء

متحدہ قومی موومنٹ کی رابطہ کمیٹی نے شہر میں پیٹرول پمپس کی بندش کے خلاف عوامی احتجاج پر پولیس کی پر امن مظاہرین پر کی جانے والی فائرنگ پر گہری تشویش کا اظہار کیا ہے۔ ایک بیان میں رابطہ کمیٹی نے کہا کہ پیٹرول پمپس مالکان کی جانب سے تیل کی قیمتوں میں ممکنہ اضافے کے حوالے سے آج شہر بھر میں پیٹرول پمپس بند رکھے گئے جس کے باعث عوام اپنے روزمرہ معمولات زندگی نمٹانے سے قاصر رہے، بچوں، خواتین سے لیکر ضعیف العمر افراد تک کو شدید مشکلات اور پریشانی کا سامنا کرنا پڑا۔ رابطہ کمیٹی نے کہا کہ پیٹرولیم مصنوعات کی قیمتیں پہلے ہی آسمان سے باتیں کر رہی ہیں اور اس کی قیمتیں عوام کی قوت خرید سے باہر ہو چکی ہیں اور اب پیٹرول پمپس کی بندش کے عمل سے عوام کے صبر کا پیمانہ لبریز ہو چکا ہے اور یہی وجہ ہے کہ عوام احتجاجاً سڑکوں پر نکل آئے ہیں۔ رابطہ کمیٹی نے کہا کہ ضرورت اس امر کی ہے کہ معاملات کو افہام و تفہیم سے حل کیا جائے اور اس میں عوامی خواہشات اور امنگوں کا مکمل احترام یقینی بنایا جائے۔ رابطہ کمیٹی نے صدر مملکت آصف علی زرداری اور وزیر اعظم یوسف رضا گیلانی سے مطالبہ کیا کہ شہر میں پیٹرول پمپس کی بندش کے خلاف عوامی احتجاج اور قانون نافذ کرنے والے اداروں کی جانب سے احتجاجی مظاہرین پر فائرنگ کا سختی سے نوٹس لیا جائے، پیٹرولیم مصنوعات کی قیمتوں کے معاملے کو بامقصد مذاکرات سے حل کیا جائے، پیٹرول پمپس جلد از جلد کھلوانے کیلئے عملی اور مثبت نوعیت کے اقدامات بروئے کار لائے جائیں اور پیٹرولیم پمپس کی بندش اور اس کی مصنوعات کی قیمتوں پر عوامی احتجاج کو نظر انداز کرنے کے بجائے پیٹرول پمپس ڈیلر ایسوسی ایشن سے با معنی مذاکرات کر کے عوام کو ریلیف فراہم کیا جائے

**حق پرست سینیٹر بابر خان غوری کے نانا خورشید احمد لاروش والے کے انتقال پر الطاف حسین کا اظہارِ فسوس**

لندن۔۔۔28، فروری 2011ء

متحدہ قومی موومنٹ کے قائد جناب الطاف حسین نے حق پرست سینیٹر بابر خان غوری کے نانا خورشید احمد لاروش والے کے انتقال پر فسوس کا اظہار کیا ہے۔ ایک تعزیتی بیان میں جناب الطاف حسین نے مرحوم کے تمام سوگواروں اور احقین سے دلی تعزیت و ہمدردی کا اظہار کرتے ہوئے کہا کہ مجھ سمیت ایم کیو ایم کے تمام کارکنان آپ کے غم میں برابر کے شریک ہیں۔ انہوں نے دعا کی کہ اللہ تعالیٰ مرحوم کو جنت الفردوس میں اعلیٰ مقام عطا فرمائے اور سوگواران کو صبر جمیل عطا کرے۔

**شیخوپورہ میں مسافروں اور آئل ٹینکر کے ہولناک تصادم کے نتیجے میں متعدد افراد کی ہلاکت اور زخمی ہونے پر الطاف حسین کا اظہارِ فسوس**

لاہور۔۔۔28، فروری 2011ء

متحدہ قومی موومنٹ کے قائد جناب الطاف حسین نے شیخوپورہ میں مسافروں اور آئل ٹینکر کے ہولناک تصادم کے نتیجے میں متعدد افراد کی ہلاکت اور زخمی ہونے پر فسوس کا اظہار کیا ہے۔ ایک تعزیتی بیان میں جناب الطاف حسین نے تصادم کے نتیجے میں جاں بحق ہونے والے افراد کے سوگواروں اور احقین سے دلی تعزیت و ہمدردی کا اظہار کرتے ہوئے کہا کہ دکھ کی اس گھڑی میں مجھ سمیت ایم کیو ایم کے تمام کارکنان آپ کے غم میں برابر کے شریک ہیں۔ انہوں نے دعا کی کہ اللہ تعالیٰ مرحومین کو جنت الفردوس میں اعلیٰ مقام عطا فرمائے اور سوگواران کو یہ صدمہ برداشت کرنے کا حوصلہ عطا کرے۔ انہوں نے زخمی افراد کی جلد و مکمل صحت یابی کیلئے دعا بھی کی۔

## ڈاکٹر فاروق ستار کا ایم کیو ایم لاہور زون آفس کا دورہ

10 اپریل 2011ء کو مینارِ پاکستان میں منعقد ہونے والا جلسہ عام پاکستان کی تاریخ میں ایک اہم سنگِ میل ثابت ہوگا،

جس سے پاکستان خصوصاً پنجاب میں حق پرستی کی شمع کو عروج حاصل ہوگا، ڈاکٹر فاروق ستار

لاہور۔۔۔۔۔28 فروری 2011ء

متحدہ قومی موومنٹ رابطہ کمیٹی کے ڈپٹی کنوینئر ڈاکٹر فاروق ستار نے ایم کیو ایم لاہور زون آفس کے دورہ کے موقع پر موجود ذمہ داران و کارکنان سے بات چیت کرتے ہوئے کہا کہ اب پنجاب کے غریب ہاری، مزدور، کسان اپنے جائز حقوق کے حصول کیلئے پوری طرح جاگ گئے ہیں اور متحدہ قومی موومنٹ کے پرچم تلے جمع ہو کر استحصالی عناصر کے خلاف عملی جدوجہد میں شامل ہیں۔ انہوں نے کہا کہ ملک بھر کے مظلوم عوام کی طرح پنجاب کے عوام بھی قائد تحریک الطاف حسین کو اپنا متفقہ قائد تسلیم کر چکے ہیں اور وہ 10 اپریل 2011 کو مینارِ پاکستان میں منعقد ہونے والے جلسے میں بھرپور طریقے سے شرکت کر کے یہ بات ثابت کر دیں گے کہ پنجاب بھی ایم کیو ایم کا مضبوط قلعہ ہے اور یہاں کے عوام کے دل بھی الطاف حسین کیلئے ڈھڑکتے ہیں۔ انہوں نے کہا کہ ایم کیو ایم جیواور جینے دو کی پالیسی پر عمل پیرا ہے اور اس کی جدوجہد کا مقصد ملک کو فرسودہ جاگیردارانہ نظام سے نجات دلا کر 98 فیصد مظلوم عوام کو ان کے جائز حقوق دلانا ہے۔ انہوں نے کہا کہ یہ جلسہ عام پاکستان کی تاریخ میں ایک اہم سنگِ میل ثابت ہوگا جس سے پاکستان خصوصاً پنجاب میں حق پرستی کی شمع کو عروج حاصل ہوگا۔ انہوں نے کہا کہ اب وہ وقت آ گیا ہے کہ جب پنجاب کے عوام بھی ہاتھوں میں ایم کیو ایم کے پرچم لیکر قائد تحریک الطاف حسین کے شانہ بشانہ ایم کیو ایم کی جدوجہد میں شامل ہو جائینگے اور فرسودہ نظام کے خاتمے کے لئے گلی گلی محلہ محلہ گاؤں گاؤں شہر شہر تحریک چلائیں گے۔ اس موقع پر ڈاکٹر فاروق ستار نے لاہور زون کے مختلف شعبہ جات کے ذمہ داران سے میٹنگز کیں اور لاہور میں ہونے والے تاریخ جلسہ عام کے انعقاد کے سلسلے میں زون بھر میں کی جانیوالی تیاریوں کے بارے میں تبادلہ خیال کیا گیا۔ اس موقع پر زونل انچارج سید شاہین انور گیلانی، سوشل فورم کی انچارج طاہرہ آصف، متحدہ لائزر فورم کے انچارج سمین الدین ایڈووکیٹ، میڈیا انچارج فیصل فجاج ڈار، لاہور ڈسٹرکٹ انچارج میں طاہر محمود سمیت اربین زونل کمیٹی اور ڈسٹرکٹ کمیٹی کے ذمہ داران موجود تھے۔

## فیصل آباد میں 5 روز سے گیس کی بندش فی الفور ختم کرائی جائے، رابطہ کمیٹی

گیس کی بندش سے تاجر، صنعتکار اور عوام براہ راست متاثر ہو رہے ہیں

کراچی۔۔۔28 فروری 2011ء

متحدہ قومی موومنٹ کی رابطہ کمیٹی نے فیصل آباد میں گیس کی لوڈ شیڈنگ کی سخت ترین الفاظ میں مذمت کی ہے اور مطالبہ کیا ہے کہ فیصل آباد میں 5 روز سے گیس کی بندش اور اس پر جاری تاجر برادری اور عوامی احتجاج کا سختی سے نوٹس لیا جائے۔ ایک بیان میں رابطہ کمیٹی نے کہا کہ فیصل آباد میں گیس کی بندش کے باعث کاروباری، صنعتی اور گھریلو سرگرمیاں شدید متاثر ہو چکی ہیں جس کے باعث عوام کو روزانہ کی بنیاد پر مسائل اور پریشانیوں کا سامنا ہے۔ رابطہ کمیٹی نے کہا کہ ملک میں پیٹرول، گیس دیگر مصنوعات کی قیمتوں کے معاملے پر عوامی احتجاج کو نظر انداز کرنے کے بجائے حکومتی سطح پر اس کا سختی سے نوٹس لیا جانا چاہئے اور عوام اور تاجر برادری کے مطالبات کو افہام و تفہیم کے ذریعے حل کرنا چاہئے اور کسی بھی قسم کی محاذ آرائی سے ہر ممکن گریز کرنا چاہئے۔ رابطہ کمیٹی نے کہا کہ فیصل آباد میں گیس کی بندش سے براہ راست تاجر اور صنعتکار طبقہ متاثر ہو رہا ہے جو ملک کی ترقی و خوشحالی میں ریڑھ کی ہڈی کی حیثیت رکھتا ہے اور ملک کے نازک ترین حالات میں روزمرہ استعمال کی اشیاء کی قیمتوں میں اضافے اور بندش پر عوامی احتجاج لمحہ فکریہ ہے۔ رابطہ کمیٹی نے صدر مملکت آصف علی زرداری اور وزیر اعظم یوسف رضا گیلانی سے مطالبہ کیا کہ فیصل آباد میں گیس کی بندش کا سلسلہ فی الفور بند کرایا جائے اور گیس کی فراہمی یقینی بنانے کیلئے فی الفور عملی نوعیت کے اقدامات کئے جائیں۔

کشمیری امریکن قونصل واشنگٹن کے ایگزیکٹو ڈائریکٹر ڈاکٹر غلام نبی فائی کی سربراہی میں نمائندہ وفد کا

خورشید بیگم میموریل ہال عزیز آباد کا دورہ ایم کیو ایم کی رابطہ کمیٹی کے ارکان سے ملاقات

کراچی۔۔۔ 28 فروری 2011ء

کشمیری امریکن قونصل واشنگٹن کے ایگزیکٹو ڈائریکٹر ڈاکٹر غلام نبی فائی کی سربراہی میں ایک نمائندہ وفد نے گزشتہ روز خورشید بیگم میموریل ہال عزیز آباد کا دورہ کیا اور ایم کیو ایم کی رابطہ کمیٹی کے ارکان کنور خالد یونس، شاہد لطیف اور گلفر از خان خٹک سے ملاقات کی۔ اس موقع پر آزاد کشمیر قانون ساز اسمبلی میں حق پرست رکن سلیم بٹ، ایم کیو ایم صوبائی تنظیمی کمیٹی اور کشمیر کمیٹی کراچی کے اراکین بھی موجود تھے۔ ملاقات میں ڈاکٹر غلام نبی فائی نے رابطہ کمیٹی کے ارکان سے گفتگو کرتے ہوئے کہا کہ ایم کیو ایم واحد سیاسی جماعت ہے جو ملک کی تمام مظلوم قومیتوں اور مذہبی اقلیتوں کے حقوق کی جدوجہد کر رہی ہے اور انہیں باوقار مقام دلانا چاہتی ہے۔ انہوں نے کہا کہ جناب الطاف حسین نے گزشتہ دنوں اپنے خطاب میں بھی کشمیری عوام کے حق میں بات کی اور کہا کہ کشمیر کی قسمت کا فیصلہ کشمیری عوام کی خواہشات اور امنگوں کے مطابق ہونا چاہئے جس نے کشمیری عوام کو متاثر کیا ہے۔ انہوں نے قائد تحریک جناب الطاف حسین کی جانب سے مظلوم کشمیریوں سمیت تمام قومیتوں کے بنیادی حقوق کی عملی جدوجہد کو سراہا اور اسے بڑا کام قرار دیا۔ رابطہ کمیٹی کے ارکان نے ڈاکٹر غلام نبی فائی سے گفتگو کرتے ہوئے کہا کہ ایم کیو ایم کشمیر کا باوقار حل چاہتی ہے اور اس کیلئے بہترین راستہ کشمیری عوام کی خواہشات اور امنگوں کی ترجمانی میں ہی ہے۔ رابطہ کمیٹی کے ارکان نے وفد کی آمد کا خیر مقدم کیا اور کہا کہ ایم کیو ایم چاہتی ہے کہ کشمیری عوام کو حق خود ارادیت دیا جائے اور مسئلہ کشمیر کے حل کیلئے کشمیری عوام کی رائے کو ہرگز نظر انداز نہیں کیا جاسکتا۔

